

94 - తొంబది నాలుగవ దశకము

॥ తత్వజ్ఞానోత్పత్తి ॥

శుద్ధా నిష్కామధర్మైః ప్రవరగురుగిరా తత్స్వరూపం పరం తే
 శుద్ధం దేహేంద్రియాదివ్యవగతమఖిలం వ్యాప్తమావేదయంతే ।
 నానాత్వస్థాల్పకార్యాది తు గుణజవపుస్సంగతోఽధ్యాసితం తే
 వహ్నేర్దారుప్రభేదేష్వివ మహదణుతా దీప్తతా శాంతతాది ॥ (94.1)

ఆచార్యాఖ్యాధరస్థారణి సమనుమిలచ్ఛిష్యరూపోత్తరార-
 ణ్యావేధోద్భాసితేన స్ఫుటతరపరిబోధాగ్నినా దహ్యమానే ।
 కర్మాలీవాసనాతత్ప్రతనుభవనభ్రాంతికాంతారపూరే
 దాహ్యభావేన విద్యాశిఖిని చ విరతే త్వస్మయీ ఖల్వవస్థా ॥ (94.2)

ఏవం త్వత్ప్రాప్తితోఽన్యో నహి ఖలు నిఖిలక్లేశహనేరుపాయో
 నైకాంతాత్యంతికాస్తే కృషివదగదషాడ్గుణ్యషట్కర్మయోగాః ।
 దుర్వైకల్యైరకల్యా అపి నిగమపథాస్తత్ఫలాన్యప్యవాప్తా
 మత్తాస్త్వాం విస్మరంతః ప్రసజతి పతనే యాంత్యనంతాన్ విషాదాన్ ॥ (94.3)

త్వల్లోకాదన్యలోకః క్వను భయరహితో యత్ పరార్థద్వయాంతే
 త్వద్భీతస్సత్వలోకేఽపి న సుఖవసతిః పద్మభూః పద్మనాభ! ।
 ఏవం భావే త్వధర్మార్జితబహుతమసాం కా కథా నారకాణాం
 తన్నే త్వం ఛింధి బంధం వరద! కృపణబంధో! కృపాపూరసింధో! ॥ (94.4)

యాథార్థ్యాత్ త్వన్మయస్యైవ హి మమ న విభో! వస్తుతో బంధమోక్షౌ
 మాయావిద్యాతనుభ్యాం తవ తు విరచితౌ స్వప్నబోధోపమా తౌ ।
 బద్ధే జీవద్విముక్తిం గతవతి చ భిదా తావతీ తావదేకో
 భుంక్తే దేహద్రుమస్థో విషయఫలరసాన్ నాపరో నిర్వృథాత్మా ॥ (94.5)

జీవన్ముక్తత్వమేవంవిధమితి వచసా కిం ఫలం దూరదూరే
 తన్నామాశుద్ధబుద్ధేర్ష చ లఘు మనసశ్శోధనం భక్తితోఽన్యత్ ।
 తన్నే విష్ణో! కృషీష్టాస్త్యయి కృతసకలప్రార్పణం భక్తిభారం
 యేన స్యాం మంక్షు కించిద్గురువచనమిలత్త్వత్ప్రబోధస్తద్దాత్మా ॥ (94.6)

శబ్దబ్రహ్మణ్యపీహ ప్రయతితమనసస్త్వాం న జానంతి కేచిత్
 కష్టం వంధ్యశ్రమాస్తే చిరతరమిహ గాం బిభ్రతే నిష్ప్రసూతిమ్ ।
 యస్యాం విశ్వాభిరామాః సకలమలహరా దివ్యలీలావతారాః
 సచ్చిత్వాండ్రం చ రూపం తవ న నిగదితం తాం న వాచం భ్రియాసమ్ ॥ (94.7)

యో యావాన్ యాదృశో వా త్వమితి కిమపి నైవావగచ్ఛామి భూమన్

ఏవం చానన్యభావస్త్వదను భజనమేవాద్రియే చైద్యవైరిన్! ।

త్వల్లింగానాం త్వదంఘ్రిఙ్ఘ్రియజనసదసాం దర్శనస్పర్శనాదిః

భూయాన్మే త్వత్ప్రపూజానతినుతిగుణకర్మానుకీర్త్యాదరోఽపి ॥

(94.8)

యద్యల్లభ్యేత తత్తత్తవ సముపహృతం దేవ దాసోఽస్మి తేఽహం

త్వద్గోహోన్మార్జనాద్యం భవతు మమ ముహుః కర్మ నిర్మాయమేవ ।

సూర్యాగ్నిబ్రాహ్మణాత్మాదిషు లసితచతుర్బాహుమారాధయే త్వాం

త్వత్ప్రేమార్ద్రత్వరూపో మమ సతతమభిష్యందతాం భక్తియోగః ॥

(94.9)

ఐక్యం తే దానోహోమవ్రతనియమతపస్సాంఖ్యయోగైర్దురాపం

త్వత్సంగేనైవ గోప్యః కిల సుకృతితమాః ప్రాపురానందసాంద్రమ్ ।

భక్తేష్వన్యేషు భూయస్స్వపి బహుమనుషే భక్తిమేవ త్వమాసాం

తన్నే త్వద్భక్తిమేవ దృఢయ హర గదాన్ కృష్ణ! వాతాలయేశ! ॥

(94.10)

॥ ఇతి తత్త్వజ్ఞానోత్పత్తి అను తొంబది నాలుగవ దశకము సంపూర్ణము ॥